
Devadibhih Kritam Vishnu Stotram

देवादिभिः कृतं विष्णुस्तोत्रम्

Document Information



Text title : Devadibhih Kritam Vishnu Stotram

File name : devAdibhiHkRRitaMviShNustotram.itx

Category : vishhnu, vishnu, lakShmInArAyaNIyasaMhitA, stotra

Location : doc_vishhnu

Proofread by : PSA Easwaran

Description/comments : lakShmInArAyaNIyasaMhitA | khaNDa 1 | adhyAya 325/73-100||

Latest update : January 13, 2026

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

January 13, 2026

sanskritdocuments.org

देवादिभिः कृतं विष्णुस्तोत्रम्



तुष्टुवुस्ते हरि लक्ष्मीनारायणं प्रजेश्वराः ।
सुररक्षक शान्तात्मन् दैत्यनाशक ते नमः ॥ ७३ ॥
मत्स्यात्मने च ते विष्णो वेदान्नीतवते नमः ।
अमृतमन्थनेऽद्रिं बिभ्रते कूर्माय ते नमः ॥ ७४ ॥
पृथ्वीं दन्ते बिभ्रते ते वराहाय नमो नमः ।
बलिं छलायते विप्रवामनाय च ते नमः ॥ ७५ ॥
नमः परशुरामाय कापथक्षत्रनाशिने ।
रावणान्तकरायाऽऽशु रामचन्द्राय ते नमः ॥ ७६ ॥
कृष्णनारायणराधारमाश्रीपतये नमः ।
नमो बुद्धस्वरूपाय दैत्यमोहकराय ते ॥ ७७ ॥
नमः कपिलरूपाय तत्त्वज्ञानप्रदाय ते ।
नमो हंसस्वरूपाय विधात्रे ज्ञानदाय ते ॥ ७८ ॥
वेदव्यासस्वरूपाय विद्याश्रवाय ते नमः ।
कलिदोषविनाशकृत्कल्किरूपाय ते नमः ॥ ७९ ॥
पार्वत्याश्च प्रभायाश्च माणिक्याः पतये नमः ।
कम्भरायाः सुपुत्राय गोपालसूनवे नमः ॥ ८० ॥
शरण्याय सुररक्षाकर्त्रे विद्यावते नमः ।
साधुरूपाय कृष्णाय वल्लभाय च ते नमः ॥ ८१ ॥
ज्ञानाचार्याय दैवाय दासत्रात्रे च ते नमः ।
दैत्यदुःखितभक्तादिरक्षकाय नमो नमः ॥ ८२ ॥
सर्वनेत्राय हृत्स्थाय रमानाथाय ते नमः ।
ध्वजपद्माङ्कुशवज्रयवचिह्नवते नमः ॥ ८३ ॥

स्वस्तिकजाम्बवृष्टकोणोर्ध्वरेखाधारिणे नमः ।
 धनुस्त्रिकोणकलशाऽर्धचन्द्रधारिणे नमः ॥ ८४ ॥
 गोष्पदव्योममत्स्यादिधारिणे पत्तले नमः ।
 दक्षपाणौ ध्वजचक्रधनुस्त्रिशूलस्वस्तिकाः ॥ ८५ ॥
 मीनदण्डयवरेखा यस्य तस्मै नमो नमः ।
 बाहू नेत्रे जानुनी च नासिका च स्तनान्तरम् ॥ ८६ ॥
 दीर्घाणि सन्ति ते पञ्च तस्मै कृष्णाय ते नमः ।
 सुह्रस्वजघनपृष्ठग्रीवाजङ्घावते नमः ॥ ८७ ॥
 सूक्ष्मकेशाऽङ्गुलिपर्वरदाऽस्थिधारिणे नमः ।
 कक्षा कुक्षिश्च वक्षश्च घ्राणं स्कन्धो ललाटकम् ॥ ८८ ॥
 यस्योन्नतानि षट् सन्ति तस्मै श्रीहरये नमः ।
 नेत्रप्रान्तौ नखास्तालु जिह्वोष्ठौ पादयोस्तले ॥ ८९ ॥
 पाणितले च रक्तानि यस्य सन्ति च ते नमः ।
 उरः शिरो ललाटं च यस्य ततानि ते नमः ॥ ९० ॥
 स्वरः सत्त्वं च नाभिश्च गम्भीरं यस्य ते नमः ।
 वामसक्विश्च रमाचिह्नं यस्यास्ति ते नमो नमः ॥ ९१ ॥
 हृदये दक्षिणावर्तवते कृष्णाय ते नमः ।
 सत्रिवलयशोभाढ्यनाभियुक्ताय ते नमः ॥ ९२ ॥
 शीतभास्वररूपायाऽमृतप्रदाय ते नमः ।
 अक्षरायाऽव्याकृतनाम्ने गोलोकाय ते नमः ॥ ९३ ॥
 वैकुण्ठाय बद्रीशाय श्वेतद्वीपाय ते नमः ।
 क्षीरस्थानाय जीवाय जीवातवे च ते नमः ॥ ९४ ॥
 आत्मने च तदात्मने सर्वात्मने नमो नमः ।
 वह्निस्थाय रविस्थाय हिरण्यस्थाय ते नमः ॥ ९५ ॥
 सुराऽसुरनिवासाय भक्तार्तिहारिणे नमः ।
 अपक्षाय विपक्षाय भक्तपक्षाय ते नमः ॥ ९६ ॥
 भगवँस्ते कथाधाम्ने वार्ताधाम्ने च ते नमः ।
 सर्वविद्यानिवासाय ब्रह्मणे ते नमो नमः ॥ ९७ ॥

भगवन् देवदेवेश पाहि नः शरणागतान् ।
जलन्धरेण वै स्वर्गं निराकृत्य सुरास्ततः ॥ ९८ ॥
स्वायत्तीकृतमेवेति कथं त्वं सहसे प्रभो ।
सूर्यश्चन्द्रश्च वह्निश्च शेषो धर्मो निराकृताः ॥ ९९ ॥
शरणं ते वयं प्राप्ता वधस्तस्य विचिन्त्यताम् ।
वयं क्षुद्रा इव नाथ विचरामोऽटवीस्थलम् ॥ १०० ॥
इति श्रीलक्ष्मीनारायणीयसंहितायां प्रथमे कृतयुगसन्ताने ३२५-अध्यायान्तर्गतं
देवादिभिः कृतं विष्णुस्तोत्रं सम्पूर्णम् ।
लक्ष्मीनारायणीयसंहिता । खण्ड १ । अध्याय ३२५/७३-१०० ॥

lakShmInArAyaNIyasaMhitA . khaNDa 1. adhyAya 325/73-100..

Proofread by PSA Easwaran

——
Devadibhih Kritam Vishnu Stotram

pdf was typeset on January 13, 2026

——
Please send corrections to sanskrit@cheerful.com

